



கோப்பாய் பிரதேசமும் 'ட்ரோன்' கண்காணிப்புக்குள்; நல்லூர் - அரசடிப் பகுதியையும் முடக்க நடவடிக்கை!



(ந.லோகதயாளன், எஸ்.நிதர்ஷன்) யாழ்., கோப்பாய் பொலிஸ் பிரிவில் 'ட்ரோன்' கமரா ஊடான கண்காணிப்பு ஆரம்பிக்கப்பட்டது.

கோப்பாய் பொலிஸ் நிலையப் பொறுப்பதிகாரியின் தலைமையில் விமானப் படையின் உதவியுடன் இன்று முதல் இந்த நடவடிக்கை ஆரம்பிக்கப்பட்டது.

நாடு முழுவதும் பயணத் தடை அமுலில் உள்ள நிலையில் ட்ரோன் கமராவின் உதவியுடன் தனிமைப்படுத்தல்



இராணுவச் சிப்பாய் யாழில் தற்கொலை!

(எஸ்.நிதர்ஷன்)

யாழ்ப்பாணம், பலாலி பாதுகாப்புப் படைத் தலைமையகத்தில் கடமையாற்றும் இராணுவச் சிப்பாய் ஒருவர் தற்கொலை செய்துகொண்டுள்ளார்.

நேற்று இடம்பெற்ற இந்தச் சம்பவத்தில், வத்தேகம் பகுதியைச் சேர்ந்த இரண்டு பிள்ளைகளின் தந்தையான ரஞ்சல பண்டார (வயது 36) என்பவரே உயிரிழந்துள்ளார்.

பலாலி பாதுகாப்புப் படைத் தலைமையகத்திலுள்ள விகாரைக்குள்ளேயே குறித்த சம்பவம் இடம்பெற்றுள்ளது.



நீதிவானுக்கு கொரோனா!

வவுனியா, மே.28

வவுனியா நீதிவானுக்குக் கொரோனா வைரஸ் தொற்று உறுதி செய்யப்பட்டுள்ளது.

எழுமாறான வகையில் அவருக்குப் பி.சி. ஆர். பரிசோதனை மேற்கொள்ளப்பட்டிருந்த நிலையில் நேற்றுமுன்தினம் இரவு பி.சி.ஆர். முடிவு வெளியாகியிருந்தது.



மேலும் 829 பேர் சிக்கினார்கள்!

இலங்கையில் தனிமைப்படுத்தல் சட்ட விதிகளை மீறிய குற்றச்சாட்டில் மேலும் 829 பேர் கைதுசெய்யப்பட்டுள்ளனர் என்று பொலிஸ் ஊடகப் பேச்சாளர் பிரதிப் பொலிஸ்மா அதிபர் அஜித் தோஹண தெரிவித்தார்.

நேற்றுக் காலை 6 மணி முதல் இன்று காலை 6 மணி வரையான காலப்பகுதியில் இவர்கள் கைது செய்யப்பட்டுள்ளனர் என்றும் அவர் கூறினார்.



சுன்னாகத்தில் ஒருவர் கைது!

(எஸ்.நிதர்ஷன்)

யாழ்., சுன்னாகத்தில் 75 ஆயிரம் ரூபா பெறுமதியான கட்டல் நிர்மாணப் பொருள்களைத் திருடி குற்றச்சாட்டில் ஒருவர் பொலிஸாரால் கைதுசெய்யப்பட்டுள்ளார்.

சுன்னாகம்பொலிஸ்பிரிவுக்குட்பட்ட பகுதியில் கட்டல் நிர்மாணத்துக்காக வைக்கப்பட்ட சில பொருள்கள்



முழுநேரப் பயணத் தடை மே 31, ஜூன் 4 இல் தளராது

ஜூன் 7 வரை தொடரும் என்று இராணுவத் தளபதி அறிவிப்பு

நாடு முழுவதும் விதிக்கப்பட்டுள்ள முழுநேரப் பயணத் தடை எதிர்வரும் ஜூன் 7ஆம் திகதி வரை தொடரும் என்று கொரோனாத் தடுப்புக்கான தேசிய செயற்பாட்டு மையத்தின் தலைவரும் இராணுவத் தளபதியுமான ஜெனரல் சவேந்திர சில்வா இன்று அறிவித்தார். இதனால் முன்னர் அறிவித்ததைப் போன்று மே 31 மற்றும் ஜூன் 4ஆம் திகதிகளில் பயணத் தடை தளர்த்தப்படாது என்றும் அவர் குறிப்பிட்டார்.



பயணக் கட்டுப்பாட்டால் வருமானம் இழந்த குடும்பங்களுக்கு 5,000 ரூபா

நாடு முழுவதும் மே 21ஆம் திகதி முதல் பயணக் கட்டுப்பாடு விதிக்கப்பட்டுள்ள நிலையில், இதனால் பொருளாதார ரீதியில் பாதிக்கப்பட்டுள்ள குடும்பங்களுக்கு 5 ஆயிரம் ரூபாகொடுப்பனவை வழங்குவதற்கு அரசு தீர்மானித்துள்ளது என அமைச்சர் வாசுதேவ நாணயக்கார தெரிவித்தார்.

அடுத்த வாரம் முதல் இந்தக் கொடுப்பனவை வழங்கும் வேலைத் திட்டம் ஆரம்பிக்கப்படவுள்ளது எனக்

கொழும்பில் இன்று நடைபெற்ற ஊடக சந்திப்பில் அமைச்சர் மேற்கண்டவாறு கூறினார்.

தினக் கூலி அடிப்படையில் தொழில் செய்பவர்கள், வேறு வகையில் வருமானங்களை இழந்த குடும்பங்களுக்கு இந்தக் கொடுப்பனவு வழங்கப்படும் எனவும் அவர் குறிப்பிட்டார்.

ஏற்கனவே கடந்த வருடத்தில் இதேபோன்று நாடு முடக்கப்பட்டிருந்த காலத்தில் மக்களுக்கு



ரிஷாத்தின் அடிப்படை உரிமை மீறல் மனு மீதான விசாரணை ஒத்திவைப்பு



குற்றப் புலனாய்வுப் பிரிவினரால் கைதுசெய்யப்பட்டு தடுப்புக் காவலில் வைக்கப்பட்டுள்ள அகில இலங்கை மக்கள் காங்கிரஸ் தலைவரும் வன்னி மாவட்ட நாடாளுமன்ற உறுப்பினருமான ரிஷாத் பதியூனின் அடிப்படை உரிமை மீறல் வழக்கு, உயர்நீதிமன்றத்தில் இன்று முதல் தடவையாக விசாரணைக்கு எடுத்துக்கொள்ளப்பட்டது.

இதன்போது, உயர்நீதிமன்ற நீதியரசர்களில் ஒருவரான - கடந்த உயிர்த்த ஞாயிறு தினத் தாக்குதல் ஜனாதிபதி விசாரணை ஆணைக்குழுவினரின் தலைவராக இருந்த ஜனகத் சில்வா, தான் இந்த வழக்கில் இருந்து விலகுகின்றார் என்று தெரிவித்தார். இதையடுத்து புதிய நீதியரசர் ஒருவர்



அறிவுகெட்ட இனவாத முட்டாள்களின் கையில் இலங்கை; எங்களிடம் நாட்டைத் தந்தால் முன்னேற்றிக் காட்டுவோம்!

மனோ கணேசன் எம்.பி. தெரிவிப்பு



இலங்கையில் சிங்கள - பௌத்தர் அல்லாத எமக்கு ஜனாதிபதி, பிரதமர், முன்னரங்க அமைச்சர் ஆக முடியாது. இது உங்கள் எழுதப்படாத சட்டம். இன, மத, மொழி, சிறுபான்மை பேதங்களை, பத்து வருடங்களுக்கு இடைநிறுத்தி, நாட்டை எம்மிடம் கொடுத்துப் பாருங்கள். பதி

னொன்றாம் வருடம் தென்னாசியாவின் முன்னணி நாடாகத் திருப்பித் தருகின்றோம்.

- இவ்வாறு தமிழ் முற்போக்குக் கூட்டணியின் தலைவர் மனோ கணேசன் எம்.பி., சிங்கள பெரும்பான்மை அரசியல் வாதிகளை விளித்து கூறியுள்ளார்.

தனது டுவீட்டர் தளத்தில் மூன்று மொழிகளிலும் கருத்து வெளியிட்டுள்ள மனோ எம்.பி. இது பற்றி மேலும் குறிப்பிட்டுள்ளதாவது:-

உங்கள் நண்பர் லக்ஷ்மன் கதிர்காமருக்குக் கூட நீங்கள் பிரதமர் பதவியைத் தர மறுத்தீர்கள். ஜே.வி.பி. மட்டுமே



மேலும் 829....

(முதலாம் பக்கத் தொடர்ச்சி)
சரியான முறையில் முக்கவசம் அணியாமல் மற்றும் மாகாண எல்லைகளைக் கடந்ததை உள்ளிட்ட குற்றச் சாட்டுக்களின் அடிப்படையிலேயே இவர்கள் கைது செய்யப்பட்டுள்ளனர் என்றும் அவர் குறிப்பிட்டார்.

தனிமைப்படுத்தல் சட்டத்தை மீறிய குற்றச்சாட்டின் பேரில் நாளொன்றில் கைது செய்யப்பட்ட அதிகளவானவர்களின் எண்ணிக்கை இதுவாகும்.

அத்துடன், தனிமைப்படுத்தல் சட்டம் அமுலுக்கு வந்த 2020 ஒக்டோபர் மாதம் 30 ஆம் திகதி முதல் இதுவரை அந்தச் சட்டத்தை மீறும் வகையில் செயற்பட்ட 15 ஆயிரத்து 595 பேர் கைது செய்யப்பட்டுள்ளனர்.

அதேநேரம், மேல் மாகாணத்தில் நேற்று சோதனைக்குட்படுத்தப்பட்ட 700 வாகனங்களில் 39 வாகனங்கள் எவ்வித அத்தியாவசிய காரணங்களும் இன்றி பயணித்தவை என அடையாளம் காணப்பட்டன. இதையடுத்து அந்த வாகனங்களில் பயணித்தவர்கள் பொலிஸாரால் கைது செய்யப்பட்டனர். வாகனங்களும் பறிமுதல் செய்யப்பட்டன.

மேலும், 3 ஆயிரத்துக்கும் அதிகமான ஓட்டோக்கள் சோதனைக்குட்படுத்தப்பட்ட நிலையில், 27 ஓட்டோக்கள் பொலிஸாரின் கட்டுப்பாட்டுக்குள் கொண்டுவரப்பட்டன.

கோப்பாய் பிரதேசமும்..

(முதலாம் பக்கத் தொடர்ச்சி)
கட்டுப்பாடுகளை மீறுவோரைக் கைது செய்யும் பணி கடந்த ஒரு வாரமாக முன்னெடுக்கப்படுகின்றது.

யாழ்ப்பாணம் மாநகரில் நேற்றுமுன் தினம் கண்காணிப்புப் பணி ஆரம்பிக்கப்பட்டது. இந்தநிலையில் கோப்பாய் பொலிஸ் பிரிவில் இந்தப் பணி இன்று தொடக்கம் முன்னெடுக்கப்படுகின்றது.

இதேவேளை, யாழ்ப்ப., நல்லூர் அரசடிப் பகுதியை தனிமைப்படுத்தல் சட்டத்தின் கீழ் முடக்குவதற்கு சுகாதாரத் துறையினரால் நடவடிக்கை எடுக்கப்பட்டுள்ளது.

நல்லூர் ஜே 103 கிராம அலுவலகப் பிரிவில் ஒரு பகுதியான அரசடியைத் தனிமைப்படுத்துவதற்கு வடக்கு மாகாண சுகாதார சேவைகள் பணிப்பாளர், யாழ்ப்ப. மாவட்ட செயலாளர் ஊடாக கொரோனாத் தொற்றைக் கட்டுப்படுத்தும் செயலணிக்கு யாழ்ப்பாணம் மாநகர சுகாதார மருத்துவ அதிகாரியால் கோரிக்கை முன்வைக்கப்பட்டுள்ளது.

நல்லூர் அரசடியில் கடந்த ஒரு வாரத்தில் 22 கொரோனாத் தொற்றாளர்கள் அடையாளம் காணப்பட்டனர்.

அதனால் அரசடிப் பகுதியில் வசிக்கும் மக்களைச் சுயதனிமைப்படுத்துவதுடன் அந்தப் பகுதியை முடக்குவதற்கும் நடவடிக்கை எடுக்கப்பட்டுள்ளது.

நீதிவானுக்கு....

(முதலாம் பக்கத் தொடர்ச்சி)
அதில் அவருக்குக் கொரோனாத் தொற்றுள்ளமை உறுதி செய்யப்பட்டுள்ளது.

இராணுவச் சிப்பாய்....

(முதலாம் பக்கத் தொடர்ச்சி)
சம்பவம் தொடர்பாக மேலும் தெரிய வருவதாவது.

குறித்த இராணுவச் சிப்பாய், வெளிநாட்டிலுள்ள பெண் ஒருவருடன் தொடர்பில் இருந்தார் எனவும், அந்தப் பெண், திடீரெனத் தொடர்பைத் துண்டித்தமையால் இத்தகைய முடிவுக்கு அவர் வந்துள்ளார் எனவும் இராணுவத்தினரின் ஆரம்பகட்ட விசாரணையில் தெரியவந்துள்ளது.

உயிரிழந்தவரின் உடலை, பி.சி.ஆர். பரிசோதனைக்குப் பின்னர் உறவினர்களிடம் கையளிக்க நடவடிக்கை எடுக்கப்பட்டுள்ளது.

சம்பவம் தொடர்பான விசாரணைகளை இராணுவம் மற்றும் பொலிஸார் இணைந்து முன்னெடுத்துவருகின்றனர்.

அதேநேரம் மேல் மாகாணத்திலிருந்து 68 பேர் பிறமாகாணங்களுக்குச் செல்ல முயற்சித்தபோது திருப்பியனுப்பப்பட்டனர் என்றும் பொலிஸ் ஊடகப் பேச்சாளர் மேலும் தெரிவித்தார்.

சுன்னாகத்தில்...

(முதலாம் பக்கத் தொடர்ச்சி)
களவாடப்பட்டிருந்தன. இதன்பெறு மதி 75 ஆயிரம் ரூபா எனச் சுன்னாகம் பொலிஸில் முறைப்பாடு பதிவு செய்யப்பட்டிருந்தது.

குறித்த சந்தேகநபர் தொடர்பில் யாழ்ப்ப. மாவட்ட புலனாய்வுத் துறையினருக்குக் கிடைக்கப்பெற்ற தகவலின் அடிப்படையில் சந்தேகநபர் தாவடிப் பகுதியில் வைத்து கைது செய்யப்பட்டார்.

அவரிடம் இருந்து திருடப்பட்ட பொருள்கள் மீட்கப்பட்டன. அவர் மேலதிக விசாரணைக்காகச் சுன்னாகம் பொலிஸாரிடம் ஒப்படைக்கப்பட்டுள்ளார்.

பயணக் கட்டுப்பாட்டால்...

(முதலாம் பக்கத் தொடர்ச்சி)
நிவாரணக் கொடுப்பனவாக 5 ஆயிரம் ரூபா வழங்கப்பட்டமை குறிப்பிடத்தக்கது.

ரிஷாத்தின் அடிப்படை...

(முதலாம் பக்கத் தொடர்ச்சி)
நியமிக்கப்படுவார் என்று அறிவிக்கப்பட்டது.

இதனைத் தொடர்ந்து வழக்கு விசாரணை எதிர்வரும் ஜூன் 4ஆம் திகதி வரை ஒத்திவைக்கப்பட்டது.

இந்த வழக்கு விசாரணையில் ரிஷாத்தரப்பு சார்பில் சிரேஷ்ட சட்டத்தரணிகளரி தவராசாவின் வழிகாட்டலில் ஜனாதிபதி சட்டத்தரணிகளான பாயிஸ் முஸ்தபா, அனில் சில்வா, சிரேஷ்ட சட்டத்தரணிகளான என்.எம்.சஹீட், ருஷ்தி ஹபீப் மற்றும் அகில இலங்கை மக்கள் காங்கிரஸ் தவிசாளரும் சட்டத்தரணி அமீர் அலி ஆகியோர் ஆஜராகினர்.

முமுநேரப் பயணம்...

(முதலாம் பக்கத் தொடர்ச்சி)
ஜனாதிபதி கோட்டாபய ராஜபக்ஷ தலைமையில் இன்று நடைபெற்ற கொரோனாத் தடுப்பு தேசிய செயலணிக் கூட்டத்தில் இந்தத் தீர்மானம் எடுக்கப்பட்டது என்றும் இராணுவத் தளபதி கூறினார்.

எவ்வாறாயினும், பயணத் தடை விதிக்கப்பட்டுள்ள காலப்பகுதியில் மக்களுக்கு

குத் தேவையான அத்தியாவசியப் பொருள்களை அவர்களின் இருப்பிடங்களுக்கு வாகனங்களில் கொண்டு சென்று விநியோகிப்பதற்கான நடமாடும் சேவை, பிரதேச மற்றும் மாவட்ட செயலாளர்களின் கண்காணிப்பின் கீழ் இடம்பெறும் என்றும் அவர் மேலும் தெரிவித்தார்.

அறிவுகெட்ட இனவாத...

(முதலாம் பக்கத் தொடர்ச்சி)
அவருக்குப் பிரதமர் பதவி தர வேண்டுமென்று சொன்னது.

இலங்கை, இயற்கை வளமில்லாத வள - ஏழை நாடு அல்ல. இங்கே என்ன இல்லை? இந்த நாட்டை ஆளுவோரிடம் நேர்மை, தூர்ப்பார்வை, அர்ப்பணிப்பு, அரசியல் திடம், துணிச்சல் ஆகியவை இல்லை. குறிப்பாக, தாம் மட்டுமே இந்த நாட்டின் ஏக உரிமையாளர் என எண்ணும் பெரும்பான்மை அரசியல்வாதிகளிடம் தலைமைத்துவப் பண்புகள் இல்லை. இதுதான் கசப்பான 'இல்லை' களின் உண்மை.

கடந்த காலங்களில் தமிழ், முஸ்லிம் அரசியல் தலைவர்கள் எமது நாட்டின் சுதந்திரம் முதல் வளர்ச்சி வரை பெரும் பங்களிப்புகளை வழங்கினார்கள். அது ஒரு பொற்காலம்.

இப்போது இந்த நாடு - இலங்கைத் தீவு, உங்களுக்கு மட்டுமே ஏகபோக சொந்தமானது எனத் தவறாக, இனவாத கண்ணோட்டத்தில் நீங்கள் நினைக்கின்றீர்கள். இந்த எண்ணம் ஆளும் கட்சி, எதிர்க்கட்சி இரண்டிலும் உள்ளது. எல்லா பெரும்பான்மை கட்சிகளிலும் உள்ளது. இதை நான் அனுபவப்பூர்வமாக கண்டு அனுபவித்துள்ளேன்.

இன்று இந்த நாடு ஒரு தோல்வியடைந்து வரும் நாடு. இதன் காரணம் என்ன என்பதை யோசியுங்கள். சுதந்திரம் பெற்ற 1950களில், இந்த நாட்டின் வெளிநாட்டுச் செலவாணி கையிருப்பு, ஜப்பானுக்கு அடுத்து அதிகம் இருந்தது. கடன் கொடுக்கக் கூடிய நாடாக நாம் இருந்தோம். இன்று நாம் எங்கே இருக்கின்றோம்? இவை எல்லாவற்றுக்கும் காரணம், அறிவுகெட்ட இனவாத முட்டாள்களின் கையில் நாடு இருக்கின்றமைதான்.

தெற்காசியாவை விடுங்கள். முன்னேறிய தென்கிழக்கு ஆசியாவை எடுங்கள். சிசு மரணம், கல்வி வளர்ச்சி, ஆயுள், மொத்த உள்நாட்டு உற்பத்தி ஆகியவற்றில் நாம் கூடக்குறைய சிங்கப்பூர், மலேசியா, பிலிப்பைன்ஸ், தாய்லாந்து, இந்தோனேஷியா, கொரியா, வியட்நாம் ஆகிய நாடுகளை விட முன்னேறி இருந்தோம்.

நான் மதிக்கும் சிங்கப்பூரின் ஸ்தாபகர் லீ குவான் யூவும், மலேசிய ஸ்தாபகர் மஹதீர் முகமதும், தமது நாடு இலங்கையை எட்டிப் பிடிக்க வேண்டும் என்பதே தமது இலக்கு என அன்று பகிரங்கமாகக் கூறினார்கள். இன்று அவர்கள் எங்கே? நாங்கள் எங்கே?

இப்போது தென்னாசியாவைப் பாருங்கள். இந்தியா பெரிய நாடு. அதனுடன் எம்மை ஒப்பிட முடியாது. ஆனால், 1972இல் பிறந்த பங்களாதேஷ் கூட, இன்று மதசார்பற்ற நாடாக எங்களை முந்திப் போகின்றது. இது உங்களுக்குத் தெரியுமா?

இன முரண்பாடுகள், போர், அரசமற்றும் அரசு அற்ற பயங்கரவாதங்கள், பொருளாதார வீழ்ச்சி, வெளிநாட்டுச் செலவாணிப் பிரச்சினை, அகோர தேசியகடன்தொகை, கடன்தருகின்றேன் என்று சொல்லி உலக சக்திகள் உள்நாட்டுக்குள் வருகை, ஆகியவற்றின் பின்னூள்ள பிரதான காரணம், பெளத்தம் முதன்மை (புத்திசம் பர்ஸ்ட்), சிங்களம் மட்டும் (சின்ஹல ஒன்லி) என்ற முகத்துடன் வந்த உங்களது போலித் தேசியவாதம்தான் என்பதை உணருங்கள். முட்டாள்களுக்கு இதுவும் புரியாவிட்டால் இந்த நாட்டை இனி கடவுளாலும் காப்பாற்ற முடியாது - என்றுள்ளது.

விளம்பரத் தொடர்புகளுக்கு -
மின்னஞ்சல் -
kalaikkathiradv@gmail.com
தொலைபேசி இலக்கம் -
076 443 8622

45 ஆவது தேதி

செம்மணி

கொழும்பு மற்றும் கிழக்கிலும்

வாசிக்கத் தவறாதீர்கள்

ஒரு புறம் தேவை மனப்பும் விரயம்

ஆதிச் சண்டையின் அடுத்த அத்தியாயம்

தடுப்பூசி தரன் தீர்வு

தலைவரோ சிறையில் தடுமாறும் மக்கள்

அனைத்து முகவர்களிடமும் இன்றே கேட்டு வாங்குங்கள் தவறினால் செவ்வாய்க்கிழமைமே வாங்கலாம்

வாசகர்களின் நன்மதிப்பைப் பெற்ற பஸ்கவை வார சீதழ்

நமது பார்வை

உண்மை - நேர்மை - பக்கம் சாராமை

ஆசிரியரிடம்: 30, கல்லூரி வீதி, யாழ்ப்பாணம் மின்னஞ்சல் - kalaiikkathirnews@gmail.com
தொலைபேசி - 021 222 3000 இணையம் - onlinekathir.com

இந்தியாவிடம் கோரும் உதவி

யாழ் மாவட்ட நாடாளுமன்ற உறுப்பினர் நீதியரசர் சி.வீ.விக்னேஸ்வரன் வடக்கு, கிழக்கு மக்களின் சார்பில் இந்தியாவிடம் பொதுக் கோரிக்கை ஒன்றை முன்வைத்துள்ளார்.

வடக்கு மற்றும் கிழக்கு மாகாணங்களில் நாளுக்கு நாள் கொவிட் தொற்று அதிகரித்துச் செல்கின்றது. அதிக எண்ணிக்கையானோர் தினமும் அடையாளம் காணப்படுகின்றனர்.

இந்த நிலையில் இலங்கை அரசினால் தடுவிக் கப்பும் சீனத் தடுப்பூசிகளில் எவ்வளவு எங்கள் மக்களுக்கு - வடக்கு, கிழக்குத் தமிழர்களுக்கு - கிடைக்கும் என்பது தெரியாமல் உள்ளது. நம் மக்கள் தடுப்பூசிகளைப் பெற்றுக் கொள்வதில் தாமதம் ஏற்பட்டுள்ளது.

பற்றாக்குறையாக உள்ள தடுப்பூசிகள் சம்பந்தமான விடயத்தில் இந்திய அரசின் சாத்தியமான அளவு உதவிகளை வடக்கு, கிழக்கு மக்கள் எதிர்பார்த்துள்ளார்கள் - என்று நீதியரசர் சி.வீ.விக்னேஸ்வரன் குறிப்பிட்டுள்ளார்.

இந்தியாவுக்கான தமது கோரிக்கையை அவசர கடிதமாகக் கொழும்பில் உள்ள இந்தியத் தூதுவருக்கும், அதன் பிரதியை யாழ்ப்பாணத்தில் உள்ள இந்தியத் துணை தூதரகத்திற்கும் அவர் அனுப்பி வைத்துள்ளார்.

கொரோனாத் தடுப்பூசியைத் தயாரிக்கும் முன்னணி நாடுகளில் நமது அயல் தேசமான இந்தியாவும் ஒன்று என்ற வகையிலும் -

வடக்கு, கிழக்குத் தமிழர்களுக்கும் இந்தியாவுக்கும் உள்ள தொப்புள் கொழு உறவின் அடிப்படையிலும் -

இந்தக் கோரிக்கை ஒரு வகையில் நியாயமானதே. உரிமையுடன் முன்வைக்கப்படும் வேண்டுகோளாகவும் இது கொள்ளத்தக்கதுதான்.

ஆனாலும் அதையும் தாண்டி பல விடயங்கள், விவகாரங்கள் இதற்குள் புதைந்து கிடக்கின்றமையையும் நாம் மறந்து விட முடியாது.

கொரோனாத் தொற்றுத் தடுப்பூசிகளை உச்சபட்சமாகத் தயாரிக்கும் நாடு இந்தியா என்றாலும், தன்னுடைய நாட்டில் வகைதொகையின்றிப் பரவி வரும் கொரோனாவைக் கட்டுப்படுத்துவதற்குத் தேவையான - போதுமான - தடுப்பூசிகளைத் தயாரிக்க இயலாது அந்த நாடு தடுமாறுகின்றது. இந்தச் சமயத்தில் இன்னொரு நாட்டுக்குத் தனது தடுப்பூசிகளில் கணிசமானவற்றை பகிர்ச் சூழக் கூடிய சூழல் இந்தியாவில் இருப்பதாகத் தெரியவில்லை.

இலங்கைக்குத் தடுப்பூசிகளை வழங்குவதற்கான விற்பனைக் கட்டளையை உரிய பணக் கொடுப்பனவுடன் பெற்றுக் கொண்ட இந்தியாவின் தடுப்பூசி தயாரிக்கும் சீரம் நிறுவனம், பின்னர் தனது நாட்டில் ஏற்பட்ட அபரிமிதமான தீவிர தொற்றுப் பரவுகையை அடுத்து, உறுதியளித்த வழங்கலில் இருந்து பின்வாங்கி, கட்டணத்தையும் திருப்பியளிக்க முன்வந்தமை தெரிந்ததே.

இலங்கை அரசு நேரடியாக விடுத்த கோரிக்கையை ஏற்று தடுப்பூசியை வழங்க முடியாத நிலையில் இருப்பதாகக் கையை விரித்துள்ள இந்தியா, இங்கு வடக்கு - கிழக்கு மக்களின் கோரிக்கையை ஏற்று, அதற்குச் சார்பாக விடயத்தைக் கையாளும் என்று எதிர்பார்ப்பதில் அரித்தம் இருக்க முடியாது.

எங்கள் கோரிக்கையை ஏற்று வடக்கு, கிழக்கு மக்களுக்கென்று விசேடமாகத் தடுப்பூசியை இந்தியா வழங்க முன்வந்தாலும் கூட, அப்படி நாட்டின் ஒரு பகுதியினருக்கு என்று விரித்து தடுப்பூசியை வழங்கும் திட்டத்தை இலங்கை அரசு ஏற்றுக் கொள்ளாமல் என்பதும் கேள்விக் குறியே.

இப்போது பெரும்பாலும் சீன நாட்டுத் தயாரிப்பான சினோபேரம் தடுப்பூசியே இலங்கைக்கு விநியோகத்துக்குக் கிடைத்திருப்பதால் அதனையே நாட்டின் அனைத்துப் பகுதிகளுக்கும் அனுப்புவதற்குக் கொழும்பு திட்டமிட்டுள்ளது.

அதைக் குழப்பும் விதத்தில் வடக்கு, கிழக்குக்கு தனியாகத் தனது தடுப்பூசியை இந்தியா வழங்க முன்வந்து, வழங்கலை வற்புறுத்தினால், அது வரும்போது வடக்கு - கிழக்குக்குக் கொள்ளலாம், சீனத் தடுப்பூசிகளை வடக்கு - கிழக்குக்கு அனுப்பத் தேவையில்லை என்று தற்காலிகமாகவேனும் வடக்கு - கிழக்கை கொழும்பு இவ்விடயத்தில் தவிர்த்துக் கொள்வதற்கு கொழும்புக்கு வாய்ப்பும் கிடைக்கும்.

அதற்கு வழி செய்யும் விதத்தில் நாம் கோரிக்கைகளை முன்வைத்துக் காய் நகர்த்துவது பொருத்தமற்றது.

மேலும் கொரோனாத் தொற்று தேசியப் பேரிடர். அதையும் தாண்டி உலகப் பேரிடர்.

இவ்விடயத்தை குறுகிய தேசவாதமாக - தேசிய வாதமாக - தனி நாட்டுப் பிரச்சினையாக அணுகாமல், மனிதப் பேரிடராக அணுகவும், எதிர்கொள்ளவும் நாம் தயாராக வேண்டும்.

நாட்டின் ஏனைய பகுதிகளில் ஏற்பட்டுள்ளமை போன்று வடக்கு - கிழக்கில் பெருந்தொற்றுப் பேரபாயம் ஏற்பட்டுள்ளமையால், முழு நாட்டுடனும் சேர்ந்து வடக்கு - கிழக்குத் தமிழர் தாயக பூமியும் சேர்ந்து மீட்சி பெறுவதற்கு நம் அயல் தேசமான இந்தியா உதவ வேண்டும் என்ற கோரிக்கையை நாம் முன்வைப்பதே பொருத்தமானதாக இருக்கும்.

எம்.பிக்களுக்கு வாகன கொள்வனவு நிராகரித்தார் ஜனாதிபதி கோட்டாபய

என்று கூறுகின்றார் பிரதமர் மஹிந்த

புதிய நாடாளுமன்ற உறுப்பினர்களுக்கு வாகனங்கள் கொள்வனவு செய்யப்படவில்லை என பிரதமர் மஹிந்த ராஜபக்ஷ தெரிவித்துள்ளார்.

வாகன கொள்வனவு தொடர்பில் சமர்ப்பிக்கப்பட்டிருந்த யோசனையை ஜனாதிபதி நிராகரித்துள்ளார் எனவும் அவர் குறிப்பிட்டுள்ளார். இது தொடர்பில் அவர் தெரிவித்தவை வருமாறு -

நாடாளுமன்றிற்கு தெரிவாகும் புதிய உறுப்பினர்



களுக்கு வாகனங்கள் வழங்குவது வழமையான நடைமுறையாகும்.

இதன் அடிப்படையில் புதிய நாடாளுமன்ற உறுப்பினர்களுக்கு வாகனங்

களை கொள்வனவு செய்யும் யோசனைத் திட்டமொன்று முன்மொழியப்பட்டது.

ஜனாதிபதி இந்த யோசனையை நிராகரித்துள்ளார். வாகனங்கள் கொள்வனவு செய்யப்பட்டுள்ளன என வெளியாகும் தகவல்களில் எவ்வித உண்மையும் கிடையாது.

சமூக ஊடகங்களில் போலிச் செய்திகள் வெளியிடப்பட்டு வருகின்றன எனவும் அவர் தெற்கு ஊடகமொன்றுக்குத் தெரிவித்துள்ளார்.

திருட்டுப் பொருள்களுடன் வவுனியாவில் ஜவர் கைது

வவுனியாவில் பயணத்தடையை பயன்படுத்தி திருட்டில் ஈடுபட்ட 5 பேரை புவரசங்குளம்பொலிஸாரால் நேற்று வியாழக்கிழமை கைது செய்துள்ளனர்.

வவுனியா புவரசங்குளம்பொலிஸ் பிரிவிற்குட்பட்ட பகுதிகளில் அமைந்துள்ள மூன்று ஆலயங்கள் மற்றும் வீடுகளில் நீர் இறைக்கும் இயந்திரங்கள் மற்றும் உண்டியல்கள் திருடப்பட்டுள்ளமை தொடர்பாக புவரசங்குளம்பொலிஸாருக்கு முறைப்பாடுகள் கிடைக்கப்பெற்றிருந்தன.

அது தொடர்பாக விசாரணைகளை முன்னெடுத்த பொலிஸார் சம்பவத்துடன் தொடர்புடையதாக சந்தேகிக்கப்படும் வாரிக் குட்டியூர், தாலிக்குளம், குருக்கள் புதுக்குளம் பகுதிகளைச் சேர்ந்த 5 இளைஞர்களை கைது செய்துள்ளனர்.

அவர்களிடமிருந்து 6 நீர் இறைக்கும் இயந்திரங்கள், ஒரு உண்டியல், மற்றும் ஒலிபெருக்கி சாதனங்களையும் பொலிஸார் மீட்டுள்ளனர்.

கைது செய்யப்பட்டவர்கள் 19 - 24 வய



திற்குட்பட்டவர்கள் எனத் தெரிவித்த பொலிஸார் மேலதிக விசாரணைகளின் பின்னர் அவர்களை நீதிமன்றில் ஆஜர்படுத்தவுள்ளனர் எனத் தெரிவித்தனர்.

இந்தக் கைது நடவடிக்கை வன்னிமாவட்ட பிரதிப்பொலிஸ்மா அதிபர் லாஸ்சனவிரத்தினவின் வழிகாட்டலில், புவரசங்குளம்பொலிஸ் நிலையப் பொறுப்பதிகாரி சமிந்த எதிரிகுரிய தலைமையில் ஜபி ஜெகத், சப் இன்ஸ்பெக்டர், தினேஸ் கரன், ரத்நாயக்க ஆகியோரைகொண்ட பொலிஸ்குழுவினரால் முன்னெடுக்கப் பட்டது.

இன்றும் நாளையும் ஓய்வூதியர்களுக்காக அஞ்சல் அலுவலகங்கள் திறக்கப்பட்டுள்ளது

கொவிட் 19 தொற்று நிலைமையின் மூன்றாம் பரவலுடன் நாடளாவிய ரீதியில் பயணக்கட்டுப்பாடு விதிக்கப்பட்டுள்ளமையால், 2021 மே மாதத்திற்குரிய ஓய்வூதியம், விவசாய மீனவர் ஓய்வூதியம், முதியோர் கொடுப்பனவு மற்றும் பொதுசன மாதாந்தக் கொடுப்பனவுகளைப் பெற்றுக்கொள்வதற்கு இயலாது போனவர்களுக்கு குறித்த கொடுப்பனவுகளை மாத்திரம் பெற்றுக் கொள்ளக் கூடிய வகையில் 2021 மே 28 மற்றும் 29 ஆம் திகதிகளில் மு.ப 09.30 தொடக்கம் பி.ப 02.00 மணி வரை அஞ்சல் அலுவலகங்கள் மற்றும் உப அஞ்சல் அலுவலகங்களை திறந்து வைப்பதற்கு நடவடிக்கை எடுக்கப்பட்டுள்ளது அறிவிக்கப்பட்டுள்ளது.

அறிக்கை ஒன்றை வெளியிட்டு தபால்மா அதிபர் ரஞ்சித் ஆரியர்தன் இதனைத் தெரி

வித்துள்ளார். கொவிட் 19 பரவலைத் தடுக்கும் தேசிய செயற்பாட்டு மையத்தின் அங்கீகாரத்துடன், இக்கொடுப்பனவுகளைப் பெற்றுக்கொள்வதற்காக வருகை தரும் பொதுமக்கள் தங்களுடைய ஓய்வூதிய அடையாள அட்டை, விவசாய, மீனவர் ஓய்வூதிய அடையாள அட்டை, முதியோர், பொதுசன கொடுப்பனவுகளுக்காக வழங்கப்பட்டுள்ள அடையாள அட்டைகளைப் பயன்படுத்தி அஞ்சல் அலுவலகங்களுக்கு வருகை தருவதற்கு அனுமதி வழங்கப்பட்டுள்ளது.

போக்குவரத்து சிரமங்களால் ஏதேனும் அலுவலகங்கள் திறக்கப்படாவிட்டால் 1950 துரித அழைப்பு இலக்கத்துடன் தொடர்பு கொண்டு தகவல்களைப் பெற்றுக் கொள்ள முடியுமெனவும் அதில் குறிப்பிடப்பட்டுள்ளது.

கிழக்கு ஆளுநரின் கொரோனா செயலணியில் முஸ்லிம் பிரதிநிதியொருவர் நியமிக்கப்பட்டார்

கிழக்கு மாகாண ஆளுநர் அநுராதா யஹம்பத்தின் கொவிட் - 19 செயலணியில் முஸ்லிம்பிரதிநிதியொருவரும் உள்ளடக்கப்பட்டுள்ளார்.

இதற்கமைய அனஸ் அஹமட் என்பவர் நியமிக்கப்பட்டுள்ளார் எனக் கிழக்கு மாகாண ஆளுநர் அநுராதா யஹம்பத் நேற்று வியாழக் கிழமை தெரிவித்துள்ளார்.

கிழக்கு மாகாணத்திலுள்ள மூன்று மாவட்டங்களிலும் 24 மணித்தியாலங்களும் செயற்படும் வகையில் ஏழு பேரைக் கொண்ட விசேட கொவிட் செயலணியொன்று மாகாண ஆளு

நரால் நியமிக்கப்பட்டது. கொவிட் இடர்நிலை தொடர்பில் பொதுமக்களால் முன்வைக்கப்படும் முறைப்பாடுகள்மற்றும் கருத்துக்கள் தொடர்பில் உடனடியாக நடவடிக்கை எடுக்கும் வகையிலேயே இந்த செயலணி நியமிக்கப்பட்டுள்ளமை குறிப்பிடத்தக்கது.

இதில் முஸ்லிம் பிரதிநிதியொருவர் உள்ளடக்கப்படாமல் தொடர்பில் திருகோணமலை மாவட்ட நாடாளுமன்ற உறுப்பினர் இம்ரான் மஹ்ரூப் ஊடக அறிக்கையொன்றை வெளியிட்டிருந்தார்.



இது தொடர்பில் கிழக்கு மாகாண ஆளுநர் அநுராதா யஹம்பத்தைத் தொடர்பு கொண்ட போது குறித்த செயலணியில் முஸ்லிம் சமூகத்தினைச் சேர்ந்த அனஸ் அஹமட் என்பவர் நியமிக்கப்பட்டுள்ளார் எனத் தெரிவித்துள்ளார்.

இந்தியாவில் கடந்த ஒன்றரை மாதத்தில் இல்லாத அளவுக்கு

நாவிளான்றுக்கான கொரோனாப் பாதிப்பு குறைவடைந்தது

இந்தியாவில் கொரோனா வைரஸின் இரண்டாவது அலையை வீழ்த்துவதற்காக மத்திய, மாநில அரசுகள் கூட்டு நடவடிக்கையில் ஈடுபட்டுள்ளன. தமிழகம் உள்ளிட்ட பல மாநிலங்களில் ஊரடங்கு பொதுமடக்கம் நடைமுறையிலுள்ள நிலையில் தொற்று பாதிப்பு தொடர்ந்து கட்டுக்குள் இருந்து வருகிறது. 4 லட்சத்துக்கும் மேற்பட்டோருக்கு ஒரு நாளில் தொற்று பாதிப்பு ஏற்பட்ட நிலையில் தற்போது தொற்று பாதிப்பு 2 லட்சத்திற்கும் கீழே வந்துள்ளது.



கடந்த 24 மணி நேரத்தில் 1.86 லட்சம் பேருக்கு கொரோனாத் தொற்று உறுதி செய்யப்பட்டுள்ளது.

கடந்த 44 நாட்களில் இல்லாத அளவுக்கு தொற்றுப் பாதிப்பு குறைந்துள்ளது. தொற்று பாதிப்புடன் சிகிச்சையில் உள்ளவர்கள் எண்ணிக்கை மேலும் சரிந்து 23 லட்சத்து 43 ஆயிரத்து 152 ஆகியுள்ளது. கடந்த 24 மணி நேரத்தில் சிகிச்சை பெற்றவர்கள் எண்ணிக்கை 76,755 ஆகக் குறைந்துள்ளது.

தொற்றுப் பாதிப்பில் இருந்து கடந்த 24 மணி நேரத்தில் 2 லட்சத்து 59 ஆயிரத்து 459 பேர் குணமடைந்துள்ளனர். இதுவரை குணமடைந்தவர்கள் எண்ணிக்கை 2 கோடியே 48 லட்சத்து 93 ஆயிரத்து 410 ஆக உள்ளது. இந்தியாவில் கொரோனா மீட்டிவீதம் 90.34 ஆகவுள்ளது. வாராந்திர தொற்று பாதிப்பு வீதம் 10.42 ஆகவும் தினசரி தொற்றுப் பாதிப்பு 9 சதவீதமாகவும் உள்ளது. கடந்த 4 நாட்களாக தொற்று பாதிப்பு 10 சதவீதத்திற்குக் கீழ் குறைந்துள்ளமை குறிப்பிடத்தக்கது.



மும்பையிலிருந்து டோய்க்கு தனியாகப் பறந்த பயணி!

கொரோனாத் தொற்று தீவிரமாக பரவி வரும் காலமென்பதால் பெரும்பாலான இந்திய மக்கள் பாதுகாப்புக் கருதி பயணங்களைத் தவிர்த்து வருகின்றனர். இந்த நிலையில், மும்பை மாநகரில் இருந்து டோய்க்கு எமிரேட்ஸ் போயிங் 777-300 விமானத்தில், ஒரேயொரு பயணி மட்டும் பயணித்துள்ளார். அந்த அனுபவத்தை விமானத்தில் பயணம் செய்த பவேஷ் ஜாவேரி என்ற அந்தப் பயணியே காணொலியாகவும் பதிர்ந்திருக்கிறார்.

வழக்கமாக நான் காணொலி எடுத்து பதிர்வன் கிடையாது. ஆனால், இப்போது அதைச் செய்துள்ளேன். அதற்கு ஒரு காரணம் உண்டு. இந்த விமானத்தில் நான் மட்டுமே பயணியாக தனியாகப் பயணிக்கிறேன். இதனை மிகவும் சிறப்பான தருணமாகக் கருதுகிறேன். விமானிகளில் ஒருவர், விமானம் முழுவதும் என்னை அழைத்துச் சென்று சுற்றிக் காண்பித்தார் எனக் குறிப்பிட்டு காணொலியை அவர் பதிர்ந்துள்ளார்.

குறித்த விமானத்தில் 350 பயணிகளுக்கு மேல் பயணிக்கலாம். இருப்பினும் வேறு பயணிகள் இல்லாதமையால், தனி ஒருவராக பவேஷ் ஜாவேரி பயணித்து, உலகம் முழுவதும் பிரபலமாகி யிருக்கிறார்.



பள்ளி ஆசிரியரை 5 நாட்கள் காவல்துறைக் காவலில் எடுத்து விசாரிக்க காவல்துறை முடிவு செய்துள்ளது

இணைய வழி வகுப்பில் மாணவிகளுக்கு பாலியல் தொந்தரவு அளித்த சென்னை கே.கே.நகர் புத்ம சோத்திரி பாலபவன் பள்ளி வணிகவியல் ஆசிரியரான ராஜகோபாலன் கைது செய்யப்பட்டு, 'போக்சோ'சட்டத்தின் கீழ் சிறையில் அடைக்கப்பட்டுள்ளார்.

ஜூன் 8 ஆம் திகதி வரை 15 நாட்கள் நீதிமன்றக் காவலில் அடைக்கப்பட்டுள்ள ராஜகோபாலனை 5 நாட்கள் காவல்துறைக் காவலில் எடுத்து விசாரிக்க பொலிஸார் முடிவு செய்துள்ளனர். இதற்காக நீதிமன்றத்தில் மனுத் தாக்கல் செய்ய உள்ளதாக செய்திகள் வெளியாகியுள்ளன.

கோவையில் அதிகரிக்கும் கொரோனாத் தொற்று நேரில் ஆராயவிருக்கிறார் முதல்வர் மு.க. ஸ்டாலின்



கோவையில் கொரோனாத் தொற்று அதிகரித்து வருவதையொட்டி அது குறித்து அதிகாரிகளுடன் நேரில் கலந்துரையாடி ஆய்வு செய்வதற்காக நாளை மறுநாள் முதல்வர் மு.க. ஸ்டாலின் அங்கு செல்லவிருக்கின்றார் எனத் தகவல் வெளியாகியுள்ளது.

தமிழகத்தில் அதிக பாதிப்புகள் பதிவாகிவந்த சென்னையைவிட கடந்த சில நாட்களாக கோவையில் கொரோனா பாதிப்பு அதிகரித்து வரும் நிலையில், கோவை, திருப்பூர் மற்றும் ஈரோடு மாவட்டங்களுக்கு கொரோனா கண்

காணிப்பு அதிகாரிகளை நியமித்து தமிழக அரசு உத்தரவிட்டிருந்தது. கோவையில் தினசரி பாதிப்பு எண்ணிக்கை ஐந்தாயிரத்தை நெருங்கிவரும் நிலையில், சென்னை மாவட்டத்தின் சிறப்பு அதிகாரியாக நியமிக்கப்பட்டிருந்த சித்திக் ஐ.ஏ.எஸ். தற்போது கோவைக்கு மாற்றப்பட்டுள்ளார்.

இந்த நிலையில் முதலமைச்சர் மு.க.ஸ்டாலின், மே 30 ஆம் திகதி கோவைக்கு நேரில் சென்று பாதிப்புகள் மற்றும் தடுப்பு நடவடிக்கைகள் குறித்த நிலைமையை ஆய்வு செய்து ஆலோசனை நடத்தவுள்ளார்.

வரும் திங்கட்கிழமை தென்மேற்குப் பருவ மழை

வாய்ப்புள்ளதாக இந்திய வானிலை ஆய்வு மையம் தகவல்

மே 31 ஆம் திகதி தென்மேற்குப் பருவமழை ஆரம்பமாக வாய்ப்பு உள்ளதாக இந்திய வானிலை ஆய்வு மையம் அறிவித்துள்ளது.

வழக்கமாக கேரளாவில் ஜூன் முதலாம் திகதி பருவமழை தொடங்கும். ஆனால், யாஸ் புயல் ஏற்பட்ட காரணத்தினால், அரபிக்கடல் பகுதிக்கு பருவமழையை அது முன்கூட்டியே பெய்யவைக்கவிருக்கிறது என்று இந்திய வானிலை மையம் தெரிவித்துள்ளது.

மேற்கு வங்கக் கடலின் பல பகுதிகளிலும், மாலைதீவுப் பகுதிகளிலும் மத்திய வங்கக் கடலிலும் தென் மேற்குப் பருவ மழை முன்கூட்டியே தொடங்கும் என்பதால், கேரளாவில் 31 ஆம் திகதியே பருவமழை தொடங்குவதற்குச் சாதகமான சூழல் உள்ளது என்று இந்திய வானிலை மையம் குறிப்பிட்டுள்ளது.

ஒரு மாதகால பரோலில் வெளிவந்தார் பேரறிவாளன்

ராஜீவ்காந்தி கொலை வழக்கில் சிறையிலிருந்து பேரறிவாளன், ஒரு மாத கால பரோலில் இன்று வெளியே வந்துள்ளார்.

சிறைகளில் பரவும் கொரோனாப் பெருந்தொற்றுக் காரணமாக பேரறிவாளனுக்கு பரோல் வழங்க வேண்டும் என அவரது தயார் அற்புதம்மாள் தமிழக முதல்வரிடம் கோரிக்கை முன்வைத்திருந்தார். அதனைத்தொடர்ந்து பேரறிவாளனுக்கு ஒரு மாதகாலம் பரோல் வழங்க தமிழக அரசு உத்தரவிட்டது. இந்த உத்தரவுக்கு அமைய இன்று அவர் சிறையிலிருந்து வெளியேற அனுமதிக்கப்பட்டுள்ளார்.



கொரோனா தோன்றியது எங்கே? 90 நாளில் கண்டுபிடிக்க உத்தரவு

ஜோ பைடன் அதிரடி



தொடர்பாக அமெரிக்க முந்தைய ஜனாதிபதி, டிரம்ப் பரபரப்பு குற்றச்சாட்டுகளை சுமத்தி அதிர வைத்தார். கொரோனா தோன்றியது எங்கே என்பது பற்றி ஆதாரப்பூர்வமான தகவல்கள் இதுவரை வெளியாகவில்லை.

குற்றச்சாட்டுக்கு வலுவூட்டாததற்கும் இது அமைந்துள்ளது.

இதையடுத்து, கொரோனாவின் தோற்றம் எங்கே என்பதை உறுதியாகக் கண்டறிவது குறித்து அமெரிக்க ஜனாதிபதி ஜோ பைடன் அதிரடி நடவடிக்கையில் இறங்கி உள்ளார். கொரோனா வைரஸின் தோற்றம் தொடர்பான உறுதியான முடிவுக்கு வரத்தக்க வகையில், தகவல்களை சேகரித்து, ஆய்வு செய்வதற்கான முயற்சிகளை இரட்டிப்பாக்குங்கள் என்று உளவு அமைப்புகளுக்கு அவர் உத்தரவிட்டுள்ளார்.

மேலும், இது தொடர்பாக உளவு அமைப்புகளுக்கு அவர் 90 நாள் கெடுவை விதித்துள்ளார்.

ஜோ பைடனின் இந்த அதிரடி நடவடிக்கை உலக அரங்கை உலுக்குவதாக அமைந்துள்ளது.

உலகை இன்றளவும் கதிக்கலங்க வைத்துவரும் கொரோனா வைரஸ், 2019 ஆம் ஆண்டின் இறுதியில் சீனாவின் உகான் நகரில் கண்டறியப்பட்டது.

முதலில் இந்த வைரஸ் அந்த நகரத்தின் விலங்கு உணவுச்சந்தையில் இருந்து பரவியதாக கூறப்பட்டது. பின்னர் உகான் ஆய்வுக்கூடத்தில் (வைராலஜி நிறுவனம்) இருந்து கசிய விடப்பட்டதாக தகவல்கள் வெளியாகின. இது

இந்த நிலையில், உகான் ஆய்வுக் கூட ஆராய்ச்சியாளர்கள் பலரும் உடல்நலம் பாதித்து 2019 இறுதியில் ஆஸ்பத்திரியில் சேர்க்கப்பட்டனர் என சமீபத்தில் அமெரிக்க உளவு அறிக்கையில் தகவல்கள் வெளியாகியது.

இதனால் உகான் ஆய்வுக் கூடத்தில் இருந்து இந்த வைரஸ் கசிந்திருக்கலாம் என்ற ஊகம் மேலும் வலுத்துள்ளது. ட்ரம்பின்



இங்கிலாந்தில் ஊரடங்கு மேலும் நீடிக்க வாய்ப்பு

பிரதமர் போரிஸ் ஜான்சன் தெரிவிப்பு

உலக அளவில் கொரோனாவால் அதிகம் பாதிக்கப்பட்ட நாடுகளில் ஒன்றான இங்கிலாந்தில், கடுமையான ஊரடங்கு காரணமாக நோய்த்தொற்று பரவல் கட்டுப்படுத்தப்பட்டு வருகிறது. இருப்பினும் இந்த ஆண்டும் மார்ச் மாதம் கொரோனாவின் 2வது அலையால் அங்கு மீண்டும் கொரோனா பாதிப்பு எண்ணிக்கை அதிகரிக்கத் தொடங்கியது.

இதனை கட்டுப்படுத்துவதற்கு இங்கிலாந்து அரசு பல்வேறு கட்டங்களாக ஊரடங்கை அமுல்படுத்தியுள்ளது.

இதற்கிடையே பி.1.617.2 என்ற உருமாற்றம் அடைந்த கொரோனா வைரஸ் தொற்று அங்கு பரவி வருவது கண்டறியப்பட்டுள்ளது. அங்கு இதுவரை 7 ஆயிரத்திற்கும் மேற்பட்டவர்களுக்கு உருமாற்றம் அடைந்த கொரோனா வைரஸ் தொற்று கண்டறியப்பட்டுள்ளது.

கொரோனா தடுப்பு நடவடிக்கைகள் அனைத்தையும் சரியாக மேற்கொண்டால், இங்கிலாந்தில் ஜூன் 21ஆம் திகதியோடு ஊரடங்கு கட்டுப்பாடுகள் அனைத்தும் முடிவுக்கு வரும் என இங்கிலாந்து பிரதமர் போரிஸ் ஜான்சன் அறிவித்திருந்தார்.

இந்நிலையில், தற்போது பரவி வரும் உருமாறிய கொரோனா தொற்றால் ஊரடங்கை தளர்த்துவதற்கு மேலும் சில காலம் காத்திருக்க வேண்டிய நிலை வரலாம் என போரிஸ் ஜான்சன் எச்சரிக்கை விடுத்துள்ளார்.

இங்கிலாந்தில் தடுப்பூசி போடும் பணி மிகப்பெரிய அளவில் செயல்படுத்தப்பட்டு வருகிறது.

இது தொடர்பாக போரிஸ் ஜான்சன் கூறுகையில், தற்போது உள்ள நிலைவரப்படி ஊரடங்கு கட்டுப்பாடுகளை தளர்த்துவது குறித்து எந்த முடிவும் எடுக்க முடியாது. உருமாறிய கொரோனாவிற்கு எதிராக தடுப்பூசிகளின் செயல்திறன் மற்றும் கொரோனா பரவல் விகிதம் ஆகியவற்றின் அடிப்படையில் முடிவுகளை எடுக்க இன்னும் சில காலம் காத்திருக்க வேண்டும் என தெரி வித்துள்ளார்.

கொரோனா வைரஸ் பற்றி விசாரணை அமெரிக்காவை கிண்டல் செய்த சீனா

கொரோனா வைரஸ் சீன ஆய்வுக்கூடத்தில் இருந்து தான் பரவியதா என்பதை கண்டுபிடித்துத் தரும்படி அமெரிக்க உளவுத்துறைக்கு அதிபர் ஜோ பைடன் உத்தரவிட்டுள்ளார்.

90 நாட்களுக்குள் இது சம்பந்தமான அறிக்கையை தாக்கல் செய்ய வேண்டும் என்றும் அவர் கூறி உள்ளார்.

ஜோபைடனின் உத்தரவை கிண்டலடிக்கும் வகையில் சீனா கருத்து வெளியிட்டுள்ளது.

இது தொடர்பாக சீன வெளியுறவு செய்தித் தொடர்பாளர் ஹோலிஜியன் வெளியிட்டுள்ள செய்தியில், "அமெரிக்காவின் உளவுத்துறை வரலாறு பற்றி எங்களுக்கு தெரியும். சதாம் உசேன் காலத்தில் ஈராக்கில் பேரழிவு ஆயுதங்கள் இருக்கின்றன அமெரிக்க உளவுத்துறை கூறியது. ஆனால் அங்கு ஒன்றுமே இல்லை என்பது போரின் முடிவுக்கு பிறகு தெரிய வந்தது" என்று கிண்டலாக கூறி உள்ளார்.



ஜப்பானில் சரக்கு கப்பலும் இரசாயனக் கப்பலும் மோதல்

3 மாலுமிகள் மாயம்

ஜப்பான் நாட்டின் மேற்கே எஹிம் மாகாண கடற்பகுதியில் 11,454 தொன் எடை கொண்ட அந்நாட்டு சரக்கு கப்பல் ஒன்று சென்று கொண்டிருந்தது. இந்நிலையில், இரசாயன பொருள்களை ஏற்றிக்கொண்டு சென்ற வெளிநாட்டு இரசாயனக் கப்பல் ஒன்றுடன், சரக்கு கப்பல் மோதி விபத்திற்குள்ளானது.

இந்த தீவிர விபத்தில் சிக்கிய சரக்கு கப்பல் சேதமடைந்து நீரில் மூழ்க தொடங்கியது. அந்த கப்பலில் 12 மாலுமிகள் இருந்தனர். சரக்கு கப்பல் நேற்று அதிகாலை 2.45 மணியளவில் கடலில் மூழ்க தொடங்கியது. இந்த விபத்தில் மாலுமிகளில் 3 பேரை காணவில்லை.

அவர்கள் ஜப்பானிய நாட்டைச் சேர்ந்தவர்கள் என நம்பப்படுகிறது. அவர்களை தேடும் பணி நடந்து வருகிறது. மார்ல் தீவில் பதிவு செய்யப்பட்ட 2,696 தொன் எடை கொண்ட வெளிநாட்டு கப்பலில் 13 பேர் இருந்தனர்.

அவர்களில் 8 பேர் தென்கொரியா நாட்டைச் சேர்ந்தவர்கள். மற்ற 5 பேர் மியன்மார் நாட்டைச் சேர்ந்தவர்கள். அவர்கள் அனைவரும் பாதுகாப்புடன் உள்ளனர். இதனை ஜப்பானிய கடலோர காவல் படை தெரிவித்து உள்ளது. காணாமல் போன 3 மாலுமிகளை தேடும் பணி தொடர்ந்து நடந்து வருகிறது.

அஜர்பைஜானில் எல்லை தாண்ட முயற்சி அர்மீனிய படை வீரர்கள் ஆறு பேர் கைது

நாகோர்னோ-காராபாக் என்ற மலைப் பிரதேசம் யாருக்கு சொந்தமானது என்பதில் முன்னாள் சோவியத் நாடுகளான அர்மீனியாவுக்கும், அஜர்பைஜானுக்கும் இடையே மோதல் போக்கு உள்ளது. இரு தரப்பினரும் அவ்வப்போது ஆயுத தாக்குதல்கள் நடத்தி மோதி வருகின்றனர்.

இந்த நிலையில் நேற்று அஜர்பைஜானுக்குள் எல்லை தாண்ட முயற்சி செய்த அர்மீனிய படை வீரர்கள் 6 பேர் கைது செய்யப்பட்டனர். இதுகுறித்து அஜர்பைஜான் இராணுவ அமைச்சகம் ஒரு அறிக்கை வெளியிட்டது.

அதில் கூறி இருப்பதாவது:-
உள்ளூர் நேரப்படி அதிகாலை 3 மணியளவில் அர்மீனிய ஆயுதப்படைகளின் உளவு

மற்றும் நாசவேலைக்கு முவினர், கல்பஜார் மாவட்டத்தில் யுகாரி அய்ரிம் குடியேற்ற பகுதியில், அர்மீனிய, அஜர்பைஜான் எல்லையை கடக்க முயற்சி செய்தபோது அவர்கள் கைது செய்யப்பட்டமையோடு அவர்களிடம் இருந்த ஆயுதங்களும் பறிக்கப்பட்டு அவர்கள் சிறையில் அடைக்கப்பட்டனர்.

காலையில் அர்மீனிய ஆயுதப்படைகளின் பல இராணுவ வாகனங்கள், டாங்கிகள் நடமாட்டத்தை எல்லையில் பார்த்தோம். நாங்கள் எடுத்த நடவடிக்கையின் விளைவாக அவற்றின் செயல்பாடுகள் நிறுத்தப்பட்டன. இந்த பகுதியில் நிலைமை இப்போது நமது இராணுவத்தின் கட்டுப்பாட்டில் உள்ளது. இவ்வாறு அதில் கூறப்பட்டுள்ளது.



மட்டக்களப்பில்

கொரோனா
வைரஸினால் மேலும்
ஒருவர் உயிரிழப்பு

மட்டக்களப்பில் கொரோனா வைரஸ் தொற்றினால் மேலும் ஒருவர் உயிரிழந்துள்ளார் என மட்டக்களப்பு பிராந்திய சுகாதார சேவைகள் இயக்குநர் வைத்தியர் நாகலிங்கம் மயூரன் தெரிவித்துள்ளார். வெல்லவேலி சுகாதார மருத்துவ அதிகாரியின் பெரியபோர்த்திவு பகுதியைச் சேர்ந்த (73 வயது) இவர், மட்டு.போதனா வைத்தியசாலையில் சிகிச்சை பெற்று வந்தநிலையில் நேற்று (வியாழக்கிழமை) சிகிச்சை பலனின்றி உயிரிழந்தார் என வைத்தியர் நாகலிங்கம் மயூரன் குறிப்பிட்டுள்ளார்.

இதற்கமைய மாவட்டத்தில் உயிரிழப்புக்களின் எண்ணிக்கை 26 ஆக உயர்ந்துள்ளதாக அவர் சுட்டிக்காட்டியுள்ளார்.

இந்நிலையில் கொரோனா அச்சுறுத்தலை கருத் திற்கொண்டு, சுகாதார நடைமுறைகளை இறுக்கமாக கடைப்பிடிப்பதுடன், அநாவசியமாக வீடுகளை விட்டு வெளியேறுவதை தவிர்த்துக்கொள்ளுமாறு அவர் வலியுறுத்தியுள்ளார்.

திருகோணமலையில் இன்று நான்கு கொரோனா மரணம்

திருகோணமலையில் இன்று நான்கு மரணங்கள் பதிவாகி உள்ளன.

மாவட்டத்தில் மொத்த இறப்பு 76 பதிவாகியுள்ளது. கிண்ணியா-01, குறிஞ்சாக்கேணி-01, குச்சுவெளி-01, தம்பலகாமம்.-01 என 4 மரணங்கள் பதிவாகியுள்ளன. அத்துடன் புதிய தொற்றாளர்கள் 76 பேர் அடையாளம் காணப்பட்டுள்ளமையுடன் அவர்களுள் 36 ஆண்களும் 40 பெண்களும் அடங்குகின்றமை குறிப்பிடத் தக்கது.

வாகரைப் பிரதேசத்தில் பயிர் செய்கை அறுவடை



ஜனாதிபதியின் எண்ணக் கருவில் உருவாக்கிய சுபீட்சத்தின் நோக்கு செயலாக்கிய நிகழ்ச்சிபீட்சத்தின் இறக்குமதி விவசாய தானியப் பயிர் செய்கை மூலம் செய்கை பண்ணப்பட்ட பயறு அறுவடை விழா மட்டக்களப்பு வாகரை பிரதேசம் கதிர்வெளியில் இடம் பெற்றது.

வாகரை பிரதேசத்தில் கடந்த 3 மாதங்களுக்கு முன்பு சுமார் 300 ஏக்கரில் மேற்குறித்த இறக்குமதி தானியப் பயிர் செய்கையில் ஒன்றான பயறு தானியம் பயிர் செய்கை முதற்கட்டமாக செய்கை பண்ணப்பட்டது.

இதனை மட்டக்களப்பு மாவட்ட தமிழ் பிரதேச செயலகங்களுக்குரிய அபிவிருத்தி குழு பிரதித் தலைவரும் ஸ்ரீலங்கா பொதுஜன பெரமுன கட்சியின் அமைப்பாளருமான பரமசிவம் சந்திரகுமார் ஆரம்பித்து வைத்தார்.

வாகரை பிரதேசமானது யுத்தம் மற்றும் சனாமி போன்றவற்றினால் பெரிதும் பாதிக்கப்பட்டு பொருளாதாரத்தில் பின்தள்ளப்பட்ட பிரதேசமாக காணப்பட்ட நிலையினை கருத்தில் கொண்டு மக்களின் வாழ்வாதாரத்தினை மேம்படுத்தும் முகமாக இத்திட்டம் வாகரையில் மேற்கொள்ளப்பட்டதாக அபிவிருத்தி குழு பிரதித் தலைவர் பரமசிவம் சந்திரகுமார் தெரிவித்தார்.

மட்டக்களப்பு மாவட்டத்தில் கொரோனா தொற்று அதிகரிப்பு

மட்டக்களப்பு மாவட்ட தனியார் ஆடைத் தொழிற்சாலையில் கடந்த 4 நாட்களில் அதிகளவான கொரோனா தொற்றாளர்கள் அடையாளம் காணப்பட்டுள்ளனர் என மட்டக்களப்பு மாவட்ட பிராந்திய சுகாதார சேவைகள் பணிப்பாளர் டொக்டர் நாகலிங்கம் மயூரன் தெரிவித்தார்.

அத்துடன், மட்டக்களப்பு மாவட்டத்தில் கடந்த 24 மணி நேரத்தில் 128 கொரோனா தொற்றாளர்கள் அடையாளம் காணப்பட்டுள்ளனர் எனவும் அவர் தெரிவித்தார். மட்டக்களப்பு மாவட்ட பிராந்திய சுகாதார சேவைகள் பணிப்பாளர் காரியாலயத்தில் நேற்று நடைபெற்ற ஊடகவியலாளர் சந்திப்பிலேயே, அவர் இதனைத் தெரிவித்தார்.

இதன்போது அவர் மேலும் தெரிவிக்கையில், தொற்றாளர்கள் அடையாளம் காணப்பட்ட தனியார் ஆடைத் தொழிற்சாலை எதிர்வரும் ஞாயிறுக்கிழமை (30) வரை தற்காலிகமாக மூடப்பட்டுள்ளது.

திங்கட்கிழமையன்று, ஆடைத் தொழிற்சாலைக்கு வைத்தியர் குழு சென்று அங்கு நிலைமையை ஆராய்ந்த பின்னரே மீண்டும் திறக்கப்படுவது தொடர்பில் முடிவு எடுக்கப்படும் என்றார்.

இதேவேளை, கொரோனா தொற்றாளர்களுக்கு சிகிச்சையளிக்கப்படும் கரடியானாறு வைத்தியசாலை, காத்தான்குடி ஆதார வைத்தியசாலை மற்றும் பெரிய கல்லாறு மாவட்ட வைத்தியசாலைகளில் கட்டில்கள் நிரம்பியுள்ளன எனவும் அவர் தெரிவித்தார்.

தற்போது அடையாளம் காணப்படும் தொற்றாளர்கள் வேறு மாவட்டத்துக்கு சிகிச்சைக்காக அனுப்பி வைக்கப்படுகின்றனர் எனவும் தெரிவித்தார்.

புதிதாக வாகரை, வாழைச்சேனை மற்றும் நாவற்காடு ஆகிய வைத்தியசாலைகளை கொரோனா சிகிச்சையளிக்கும் வைத்தியசாலைகளாக மாற்ற நடவடிக்கை எடுக்கப்பட்டுள்ளமை குறிப்பிடத்தக்கது.

திருகோணமலையில் 18 வீடுகள் சேதம்

திருகோணமலை மாவட்டத்தில் இம்மாதம் 21ஆம் திகதி தொடக்கம் 26ஆம் திகதி வரையான காலப்பகுதியில் கடும் காற்றுக் காரணமாக 18 வீடுகள் பகுதியளவில் சேதமடைந்துள்ளன.

திருகோணமலை மாவட்ட அனர்த்த முகாமைத்துவ நிலையத்தின் உதவிப் பணிப்பாளர் கே.சுகுணதாஸ் இதனை இன்று தெரிவித்தார்.

இதனால் 19 குடும்பங்களைச் சேர்ந்த 73 பேர் பாதிக்கப்பட்டுள்ளனர் எனவும் அவர் தெரிவித்தார்.

இதன்படி, கந்தளாய் பிரதேசத்தில் 5 வீடுகளும், சேருவில் பிரதேசத்தில் 8 வீடுகளும், குச்சுவெளி பிரதேசத்தில் 3 வீடுகளும் தம்பலகாமம் பிரதேசத்தில் 2 வீடுகளும், பட்டினமும் சூழலும் பிரதேச செயலகப் பிரிவில் ஒரு வீடும் பகுதியளவில் சேதமடைந்துள்ளன.



இரு பிள்ளைகளின் தாய் சடலமாக மீட்பு

வெல்லாவெளி பொலிஸ் பிரிவிற்குட்பட்ட புளியடி வீதிபாலமுனை மண்டூர் பிரதேசத்தைச் சேர்ந்த இரு பிள்ளைகளின் தாயான சங்கரப்பிள்ளை தேவமலர் (47) என்பவரே தனது வீட்டின் அறையில் தனக்குத் தானே தூக்கிட்டு தற்கொலை செய்து கொண்ட நிலையில் சடலமாக இன்று மீட்கப்பட்டுள்ளார் என பொலிஸார் தெரிவித்துள்ளனர்.

தனது மகளுடன் ஏற்பட்ட காரற்றினால் வீட்டில் யாரும் இல்லாத

நேரத்தில் தனக்குத்தானே தூக்கிட்டு தற்கொலை செய்து கொண்டு வீட்டின் அறையின் கதவு மூடப்பட்டிருந்த நிலையில் கதவினை உடைத்து உட்கொண்டு பார்த்தபோது குறித்த பெண் தூக்கிட்டுத் தொங்கிய நிலையில்

சடலமாக மீட்கப்பட்டுள்ளார் என விசாரணைகளின்போது தெரிய வந்துள்ளது.

களுவாஞ்சிகுடி சுற்றுலா நீதிமன்ற நீதிவான் அவர்களின் உத்தரவிற்கமைவாக சம்பவ இடத்திற்கு சென்ற மண்டூர் பிரதேச திடீர் மரண விசாரணை அதிகாரி தம்பிப்பிள்ளை தவக்குமார் சடலத்தை பார்வையிட்ட பின்னர் பிரதேசத்தை பிரதேச பரிசோதனையின் பின்னர் உறவினர்களிடம் ஒப்படைக்கும்படி உத்தரவிட்டார்.

சம்பவம் பற்றிய மேலதிக விசாரணைகளை வெல்லாவெளி பொலிஸார் மேற்கொண்டு வருகின்றனர்.



கிழக்கு பல்கலைக்கழக உளச்சார்பு பரீட்சை விண்ணப்ப திகதி நீடிப்பு

கிழக்குப் பல்கலைக்கழகம், இலங்கை இளங்கலை மாணி மொழிபெயர்ப்பு சிறப்புக் கற்கைநெறிக்குரிய (2020/2021) உளச்சார்புப் பரீட்சைக்குத் தோற்று வதற்கான விண்ணப்பம் தொடர்பான அறிவித்தலில் மேற்படி பரீட்சைக்கு விண்ணப்பிப்பதற்கான முடிவுத் திகதி 12.06.2021 வரை நீடிக்கப்பட்டுள்ளது.

பூர்த்தி செய்யப்பட்ட விண்ணப்பப் படிவம் (pdf),

வங்கிப் பற்றுச்சீட்டு, க.பொ.த. (உயர்தரப்) பரீட்சைப் பெறுபேற்றுப் பத்திரத்தின் பிரதி ஆகியவற்றைப் பதிவுத் தபாலில் அனுப்ப முடியாதவர்கள் அவற்றை ஸ்கேன் (scan) அல்லது புகைப்படம் (photo) பிரதி எடுத்து headlanguagesfac.esn.ac.lk இற்கு அனுப்பி வைக்கவும். மேலதிக தொடர்புகளுக்கு: 065 2240971 என்ற தொலைபேசி இலக்கம் அறிவிக்கப்பட்டுள்ளது.



காரீபியன் லீக் பிரியியர் தொடரில் கிறிஸ் கெயில் செயின்ட் கிட்ஸ் அணியில்

சி.பி.எல். என அழைக்கப்படும் காரீபியன் பிரியியர் லீக் ரி-20 போட்டித் தொடரில் செயின்ட் கிட்ஸ் அன்ட் நெவிஸ் பட்ரியாட்ஸ் அணிக்கு மீண்டும் தெரிவாகியுள்ளார் பிரபல வீரர் கிறிஸ் கெயில்.

சி.பி.எல். தொடரின் முதல் நான்கு சீஸனில் ஜமைக்கா அணிக்காக கெயில் விளையாடினார். அடுத்த இரு வருடங்களுக்கு செயின்ட் கிட்ஸ் அன்ட் நெவிஸ் பட்ரியாட்ஸ் அணியில் விளையாடிய கெயில் 2019 இல் ஜமைக்கா அணிக்குத் திரும்பினார்.

ஆனால் 2019 இல் 10 சி.பி.எல். ஆட்டங்களில் 243 ரன்கள் மட்டுமே எடுத்தார் கெயில். ஜமைக்கா அணி புள்ளிகள் பட்டியலில் கடைசி இடத்தைப் பிடித்தது. கெயிலைத் தக்கவைக்க ஜமைக்கா அணி விரும்பாததால் செயின்ட் லூசியா அணிக்குக் கடந்த வருடம் அவர் மாறியிருந்தார். ஆயினும், கடந்த வருட சி.பி.எல். போட்டியில் கிறிஸ் கெயில் பங்கேற்கவில்லை.

செயின்ட் லூசியா அணிக்குத் தெரிவான கெயில், சொந்தக் காரணங்களுக்காக 2020 சி.பி.எல். தொடரிலிருந்து விலகுகிறேன் என அறிவித்திருந்தார். இந்த வருட சி.பி.எல். போட்டித்தொடர் ஓகஸ்ட் 28 முதல் செப்டம்பர் 19 வரை வார்னர் பார்க் மைதானத்தில் நடைபெறுகிறது. 33 ஆட்டங்களும் ஒரே மைதானத்தில் நடைபெறுகின்றன. இந்த நிலையில் இந்த வருட சி.பி.எல். போட்டிகளில் விளையாடுவோர் என கெயில் முடிவெடுத்ததையடுத்து, செயின்ட் கிட்ஸ் அன்ட் நெவிஸ் பட்ரியாட்ஸ் அணி அவரை உள்வாங்கியுள்ளது.



International Cricket Council

உலக டெஸ்ட் சம்பியன்ஷிப் இறுதிப்போட்டி சிறப்பு விதிகளை வெளியிட்டது

உலக டெஸ்ட் கிரிக்கெட் சம்பியன்ஷிப் இறுதிப் போட்டியில் கடைப்பிடிக்க வேண்டிய விதிமுறைகளை சர்வதேச கிரிக்கெட் சபை வெளியிட்டுள்ளது.

சொந்த மண்ணில் நடைபெற்ற இங்கிலாந்துக்கு எதிரான டெஸ்ட் தொடரை 3-1 எனக் கைப்பற்றிய இந்திய அணி, ஜன்மாதம் இங்கிலாந்தில் நடைபெறவுள்ள உலக டெஸ்ட் சம்பியன்ஷிப் போட்டியின் இறுதிப் போட்டிக்கும் தகுதி பெற்றது. இந்தியா - நியூஸிலாந்து அணிகள் மோதும் உலக டெஸ்ட் சம்பியன்ஷிப் இறுதிப் போட்டி இங்கிலாந்தின் செளதாம்ப்டன் நகரில் ஜூன் 18 ஆம் திகதி தொடங்கவுள்ளது.

இந்த நிலையில் உலக டெஸ்ட் சம்பியன்ஷிப் இறுதி ஆட்டத்துக்கான சிறப்பு விதிமுறைகளை ஐ.சி.சி. வெளியிட்டுள்ளது. இறுதிப்போட்டி வெற்றி தோல்வியின்றி அல்லது ஒரே ஓட்ட எண்ணிக்கையில் டையாக முடிவடைந்தால் இரு அணிகளும் வெற்றியாளர்களாக அறிவிக்கப்படுவார்கள்.

5 நாட்களைத் தாண்டி மேலதிகமாக ஒரு நாள் இந்த டெஸ்டுக்கு ஒதுக்கப்பட்டுள்

ஐ.சி.சி.

ளது. ஐந்து நாட்களில் மழை அல்லது வேறு காரணங்களால் ஆட்டம் தடைப்பட்டு, இழந்த நேரத்தை அந்த நாட்களுக்குள் எடுத்துக் கொள்ள முடியாமல் போய், போட்டியும் முடிவு எட்டப்படாமலிருந்தால் அந்த மேலதிக நாளைப் பயன்படுத்தலாம். ஆனால், ஐந்து நாட்களும் போட்டி முழுமையாக நடந்தும் போட்டியில் முடிவு எதுவும் எட்டப்படாவிட்டால், முடிவுக்காக மேலதிக நாளைப் பயன்படுத்த முடியாது.

மேலதிக நாளைப் பயன்படுத்துவது தொடர்பாகக் கடைசி நாளின் கடைசி ஒரு மணி நேரத்தின்போது நடுவர் அறிவிப்பார்.

போட்டிக்கு கிரேட் 1 டியூக்ஸ் பந்துகள் பயன்படுத்தப்படும் போன்ற சிறப்பு விதிமுறைகளை ஐ.சி.சி. வெளியிட்டுள்ளது.

பிரெஞ்சு ஓபின் டென்னிஸ் தொடர் போட்டி அட்டவணை வெளியானது

அந்த வகையில் பெடரர்-ஜோகோவிக் இருவரும் காலிறுதியில் சந்திக்க வேண்டி வரலாம். ரபெல் நடால் தனது முதல் சுற்றில் ஆஸ்திரேலியாவின் அலெக்சி பாப்ரினை சந்திக்கிறார். ஜோகோவிக் முதல் சுற்றில் அமெரிக்காவின் டெனிஸ் சன்ட்கிரீனுடன் மோதுகிறார்.

பெண்கள் ஒற்றையர் பிரிவில் நடப்பு சம்பியனான போலந்தின் ஸ்வியாடெக் தனது போட்டியை சுலோவேனியாவின் கஜா ஜ்வானுடன் தொடங்குகிறார். உலகின் முதல் நிலை வீராங்கனையான ஆஸ்திரேலியாவின் அஷ்லெ பாண்ட்டி, அமெரிக்காவின் பெர்னாட்டா பெராவை முதல் சுற்றில் எதிர்கொள்கிறார். அரையிறுதியில் அஷ்லெ - ஸ்வியாடெக் இருவரும் மோதுவதற்கான வாய்ப்பும் உள்ளது.



கிராண்ட்ஸ்லாம் அந்தஸ்துப் பெற்ற பிரெஞ்சு ஓபின் டென்னிஸ் போட்டித் தொடர் பாரிஸ் நகரில் நாளை மறுதினம் ஞாயிற்றுக்கிழமை ஆரம்பமாகி வருகிற ஜூன் 13 வரை நடக்கவிருக்கிறது.

இந்த போட்டித் தொடரில், யார்-யாருடன் மோதுவது என்ற தேர்வு நேற்று நடைபெற்று அட்டவணை இறுதி செய்யப்பட்டது. இதன்படி 13 முறை சம்பியனான ஸ்பெயின் நாட்டின் ரபெல் நடால், உலகின் முதல் நிலை வீரரான சேர்பியாவின் ஜோகோவிக், முன்னாள் முதல் நிலை வீரரான சுவீடீஸ்லாந்து நாட்டின் ரோஜர் பெடரர் ஆகியோர் ஒரே வரிசையில் இடம் பெற்றுள்ளனர். அதாவது, இவர்கள் அரையிறுதிக்குள்ளேயே ஒருவரையொருவர் எதிர்கொள்ளக்கூடிய வாய்ப்பு உள்ளதாக போட்டி அட்டவணை அமைந்துள்ளது.

டென்னிஸ் வீராங்கனை ஓசாகாவின் 2021-21 வருட வருமானம்

552 லட்சம் டொலர்கள்

போர்ப்ஸ் பத்திரிகை கடந்த வருடம் வெளியிட்ட தகவலின்படி, 2019-2020 வருடத்தில் 374 லட்சம் டொலர் வருமானத்தை ஈட்டியிருக்கிறார் ஓசாகா. இதன்மூலம் 2019 இல் முதல் இடத்தில் இருந்த செர்னா வில்லியம் லைப் பின்னுக்குத் தள்ளியுள்ளார்.

1990 முதல் டென்னிஸ் வீராங்கனைகளின் வருமானத்தை போர்ப்ஸ் பத்திரிகை மதிப்பிட்டு வருகிறது. இந்த விதத்தில், இதுவரை எந்தவொரு

விளையாட்டு வீராங்கனையும் ஓர் ஆண்டில் 374 லட்சம் டொலர் வருமானத்தை ஈட்டியதில்லை. இதன்மூலம் புதிய சாதனை நிகழ்த்தியிருக்கிறார் ஓசாகா. இதற்கு முன்பு 2015 இல் மரியாரபோவா 297 லட்சம் டொலர் வருமானம் ஈட்டியதே அதிகபட்ச சாதனையாக இருந்தது. அந்தச் சாதனையை ஓசாகா கடந்த வருடம் தாண்டியுள்ளார்.

இந்த நிலையில் 23 வயது ஓசாகாவின் 2020-21 பருவகாலத்தின் வருமானம் பற்றிய தகவல்களும் வெளியாகியுள்ளன. விளையாட்டு வணிகப் பத்திரிகையான ஸ்போர்டிகோ வெளியிட்ட தகவலின்படி, கடந்த ஒரு வருடத்தில் 552 லட்சம் டொலர் வருமானத்தை ஈட்டியுள்ளார் ஓசாகா. இதில் 52 லட்சம் டொலர், டென்னிஸ் போட்டிகளில் பரிசுத்தொகையாகக் கிடைத்துள்ளது. மீதமான வருமானம் விளம்பரங்கள் வழியாகக் கிடைத்துள்ளது. இதனால், அதிக வருமானம் ஈட்டும் வீராங்கனை என்கிற பெருமையை இவர் தொடர்ந்து தக்கவைத்துக்கொண்டுள்ளார். நான்கு கிராண்ட்ஸ்லாம் பட்டங்களை வென்றுள்ள ஓசாகா, 2020 யு.எஸ். ஓபின் மற்றும் 2021 ஆஸ்திரேலிய ஓபின் பட்டங்களையும் வென்றுள்ளார்



Green Media House (pvt) Ltd இன்

காலைக்கதிர்
Kalaiikkathir

செம்மண்

பத்திரிகைகளினால் தொடர்புபடும் மாடுபடும் விவாக்ஷன் காரணால் போட்டி

தரம் 01 முதல் 10 வரையான மாணவர்கள்
பெற்றோரின் துணையோடும் O/L மற்றும் A/L
மாணவர்கள் தங்களது சுயமுயற்சியுடனும்
இந்தப் போட்டியில் பங்கேற்கக் முடியும்..

லொக்ஷனை எப்படிக் கடப்பது என்ற யோசனையா..??
கவலையை விடுங்கள்.. உங்களுக்காகவே இந்தப் போட்டி..

நீங்கள் செய்யவேண்டியது,

இரண்டு நிமிடங்களுக்கு குறையாமலும், ஐந்து நிமிடங்களுக்கு
மேற்படாதவாறும் கீழ்வரும் தலைப்புகளில் ஏதேனுமொன்றைத்
தெரிவு செய்து எமக்கு அனுப்பி வைக்க வேண்டியது மட்டுமே..

நீங்கள் உருவாக்குகின்ற காணொலிகள்
பின்வருவனவற்றில் ஏதேனும் ஒன்றைக்
கருப்பொருளாகக் கொண்டமைய வேண்டும்.

1. லொக்ஷன் காலத்தை பயனுள்ளதாக கழிக்க
நீங்கள் மேற்கொண்ட சிறப்பு நடவடிக்கை
2. உங்கள் வீட்டின் சுவாஸ்யம் என்ன..??
3. அபிநயத்துடனான கதை சொல்லல்
4. இரண்டு அல்லது மூன்று கதாப்பாத்திரங்களை
உள்ளடக்கிய குறுநாடகம்.
5. நகைச்சுவைக் காட்சிகள்
6. புதுவித சமையல்
7. ஏதேனும் ஒரு தலைப்பிலான குறும்படம்

நீங்கள் உருவாக்குகின்ற காணொலிகளை கீழே தரப்பட்டுள்ள
மின்னஞ்சல் முகவரிக்கோ அல்லது வட்சப் இலக்கத்திற்கோ
அனுப்பி வைக்கமுடியும்.

வெற்றிபெறுபவர்களுக்கு பெறுமதிவாய்ந்த பரிசீல்களும்,
சான்றிதழ்களும் வழங்கப்படுவதுடன், தரமான பதிவுகள்
எம்மால் புதிதாக ஆரம்பிக்கப்படவுள்ள
யூடியூப் தளத்தில் காட்சிப்படுத்தப்படும்.

அனுப்பவேண்டிய,
மின்னஞ்சல் முகவரி: kalaikkathiredu@gmail.com
வட்சப் இலக்கம்: 0764438622

முடிவுத் திகதி: 31.05.2021



கடலுணவுகளை அச்சமின்றி மக்கள் உட்கொள்ளலாமாம்

அமைச்சர் டக்ளஸ் தெரிவிப்பு

கடலுணவுகளை உட்கொள்வதற்கு மக்கள் தயங்கத்தேவையில்லை என்று தெரிவித்துள்ள கடற்கொழில் அமைச்சர் டக்ளஸ் தேவானந்தா, கப்பல் விபத்துக்குள்ளான கொழும்பு மற்றும் கம்பஹா மாவட்ட கடல் பிரதேசத்தில் மீன்பிடி செயற்பாடுகளுக்கு தடை விதிக்கப்பட்டுள்ளது எனவும் தெரிவித்துள்ளார்.

கொழும்பு துறைமுகத்துக்கு இரசாயனப் பொருள்கள் அடங்கிய கொள்கலன்களை ஏற்றிவந்த சரக்கு கப்பலில் ஏற்பட்ட வெடி விபத்தின் காரணமாக உயிரிழப்புகளுக்கு கேடு ஏற்படுத்தக்கூடிய இரசாயனப் பொருள்கள் கடலில் கலந்திருக்கக் கூடும் என்று அஞ்சப்படுகின்றது.

இதன்காரணமாகக் கடலுணவுகளை உண்பது தொடர்பாக மக்கள் மத்தியில் ஏற்பட்டுள்ள அச்ச நிலையை நீக்கும் வகையில் கடற்கொழில் அமைச்சர் மேற்கண்டவாறு தெரிவித்தார்.

இதுதொடர்பாக அவர் மேலும் தெரிவித்திருப்பவை வருமாறு -

இதுவரையில், குறித்த சம்பவத்தால் கடல் வாழ் உயிரினங்களுக்கு பாதிப்புக்கள் ஏற்பட்டிருக்கின்றன என உறுதிப்படுத்தப்படவில்லை.

எவ்வாறெனினும், கப்பலில் விபத்து ஏற்பட்ட நேரத்தில் இருந்து சம்பந்தப்பட்ட கடல் பிரதேசத்தில் மீன்பிடி நடவடிக்கைகளுக்குத் தடை விதிக்கப்பட்டுள்ளது.

அதேவேளை, கடலில் கலந்திருக்கக் கூடிய பதார்த்தங்கள் தொடர்பாகவும், அவற்றால் உருவாகக்கூடிய தாக்கங்கள் தொடர்பாகவும் கண்டறிவதற்கான ஆய்வுகளில் நாரா எனப்படும் தேசிய நீரியல்வள ஆராய்ச்சி நிறுவனம் ஈடுபட்டுள்ளது.

குறித்த ஆராய்ச்சி அறிக்கை கிடைக்கும் வரையில்,

கொரோனாத் தொற்று காரணமாக பதுளையில் 20 வயது பெண் சாவு!

பதுளை மாவட்டத்தில் கொரோனாத் தொற்று காரணமாக 20 வயது யுவதி ஒருவர் உயிரிழந்துள்ளார்.

இந்நிலையில் பதுளை மாவட்டத்தில் கொரோனா தொற்றால் உயிரிழந்தவர்களின் எண்ணிக்கை 30 ஆக உயர்ந்துள்ளதாக, பொதுச் சுகாதாரப்பரிசோதகர்கள் தெரிவித்தனர்.

ஹாலி - எலைச் சேர்ந்த 20 வயது நிரம்பிய யுவதியே கொரோனா தொற்றால் உயிரிழந்துள்ளார்.

அந்த வகையில், பதுளையில் 8 பேரும், வெலிமடையில் 7 பேரும், தியத்தலாவையில் 7 பேரும், பண்டாரவளையில் 6 பேரும், பசறையில் 2 பேருமாக 30 பேர், கொரோனாத் தொற்று காரணமாக உயிரிழந்துள்ளனர் எனத் தெரிவிக்கப்பட்டுள்ளது.

கசிப்பு உற்பத்தி, மாணிக்கக்கல் அகழ்வு ஈடுபட்டவர்கள் பொலிஸாரிடம் மாட்டினர்



நாடு முழுவதும் கரும் பயணக்கட்டுப்பாடு அமுலில் உள்ள நிலையில், சட்டவிரோதமாக கசிப்பு உற்பத்தியில் ஈடுபட்ட நபரொருவரும் மாணிக்கக்கல் அகழ்வில் ஈடுபட்ட இருவரும் பொலிஸாரால் கைது செய்யப்பட்டுள்ளனர்.

நோர்வூட் அயரபி தோட்டத்தைச் சேர்ந்த 22 வயதுடைய இளைஞர் ஒருவரும், நோர்வூட் பொலிஸ் பிரிவுக்குட்பட்ட ஸ்டொக்ஹோம் தோட்டத்தைச் சேர்ந்த இருவருமே இவ்வாறு கைது செய்யப்பட்டுள்ளனர்.

அயரபி தோட்டத்தைச் சேர்ந்த இளைஞர் சட்டவிரோதமாக கசிப்பு உற்பத்தி செய்து, போத்தலொன்றை சுமார் ஆயிரத்து 200 ரூபாவுக்கு விற்பனை செய்து வந்துள்ளார். இந்நிலையிலேயே அவர் கைது செய்யப்பட்டுள்ளார். வீட்டில் மறைத்து வைக்கப்பட்டிருந்த 10 லீற்றர் கோடாவும் மீட்கப்பட்டுள்ளது.

ஸ்டொக்ஹோம் தோட்டத்தில் உள்ள இருவர் பயணக்கட்டுப்பாடுகள் அமுலில் உள்ள நிலையில் சட்டவிரோதமாக மாணிக்கக்கல் அகழ்வதற்கு முற்பட்ட வேளை கைது செய்யப்பட்டுள்ளனர். உபகரணங்களும் மீட்கப்பட்டுள்ளன. சந்தேக நபர்கள் மூவரும் பொலிஸ் பிணையில் விடுவிக்கப்பட்டுள்ளனர். அவர்களுக்கு எதிராக நீதிமன்றம் ஊடாக சட்ட நடவடிக்கை மேற்கொள்ளப்பட்டுள்ளது.



சம்பந்தப்பட்ட கடல் பிரதேசத்தில் மீன்பிடிச் செயற்பாடுகளுக்கான தடையை இறுக்கமாக அமுல்படுத்துமாறு அதிகாரிகளுக்கு அறிவுறுத்தப்பட்டுள்ளது.

அதேவேளை, போக்குவரத்துக் கட்டுப்பாடுகள் விதிக்கப்பட்டுள்ள காலப் பகுதியிலும் நாடளாவிய ரீதியில் கடலுணவுசார் போக்குவரத்துகளை மேற்கொள்வதற்கு அனுமதிக்கப்பட்டுள்ளது.

எனவே, பேலியகொட உட்பட நாடளாவிய ரீதியில் உள்ள சந்தைகளில் கொழும்பு மற்றும் கம்பஹா போன்ற சந்தைகளுக்கிடமான கடல் பிரதேசங்களைத் தவிர்ந்த ஏனைய பிரதேசங்களில் இருந்து கொண்டு வரப்பட்ட கடலுணவுகளை விற்பனை செய்யப்படுகின்றன என்ற அடிப்படையில், அவற்றை உட்கொள்வது தொடர்பாக மக்கள் சந்தேகம் கொள்ளத் தேவையில்லை. - என்று தெரிவித்துள்ளார்.

கப்பலின் சிதைவை எடுத்துச் சென்றமை; கைதான 8 பேருக்கும் பிணை கிட்டியது

கொழும்பு துறைமுகத்துக்கு வட மேல் திசையில், தீ பற்றி எரியும் சரக்குக் கப்பலில் இருந்து கடலில் வீழ்ந்து கரை தட்டும் கொள்கலன்கள், தீரவியங்கள், கப்பலின் எச்சங்களை வீடுகளுக்கு எடுத்துச் சென்றனர் எனக்கூறப்படும் 8 பேரை பொலிஸார் நேற்று வியாழக்கிழமை கைது செய்துள்ளனர்.

தனிமைப்படுத்தல் சட்ட திட்டங்களை மீறி செயற்பட்டமை, உயிராபத்தை ஏற்படுத்த வல்லது என சந்தேகிக்கப்படும் நிலையில் அவ்வாறான இரசாயனக்களுடன் தொடர்புபட்ட பொருள்களை எடுத்துச் சென்று அபாயகரமான நிலையைத் தோற்றுவிக்க முயன்றமை ஆகிய குற்றச்சாட்டுக்களின் கீழ் இவர்கள் 8 பேரும் மூன்று பிரதேசங்களில் வைத்து கைது செய்யப்பட்டுள்ளனர்.

பொலிஸ் தலைமையகத்தின் ஆலோசனைக்கு அமைய, நீர்கொழும்பு சிரேஷ்ட பொலிஸ் அத்தியட்சகர் சமன் சிகேராவிடம் இந்த விடயத்துடன் தொடர்புடைய விசாரணைகள் ஒப்படைக்கப்பட்டுள்ள நிலையில் அது தொடர்பில் நீர்கொழும்பு, தூங்கல்பிட்டிய, கொச்சிக்கடை, பழனுகம ஆகிய பொலிஸ் நிலையப் பொறுப்பதி

கசிப்புத் தயாரிப்பு நிலையம் அப்புத்தளையில் முற்றுகை



ஒருவர் கைது

அப்புத்தளைப் பகுதியில், கசிப்பு தயாரிப்பு மற்றும் விற்பனை நிலையமொன்றை, அப்புத்தளைப் பொலிஸார் நேற்று வியாழக்கிழமை கண்டுபிடித்தமையுடன், பெரும் தொகையான கசிப்பும், பெருமளவிலான கசிப்பு தயாரிக்கப் பயன்படுத்தப்படும் கோடாவும் மீட்கப்பட்டுள்ளதோடு ஒருவரை கைது செய்துள்ளனர்.

அப்புத்தளைப் பொலிஸ் நிலையப் பொறுப்பதி காரிக்குக் கிடைக்கப்பெற்ற தகவல் ஒன்றையடுத்து விரைந்த பொலிஸார் 'ரத்தராவ' என்ற இடத்தைச் சுற்றி வளைத்துத் தேடுதல்களை மேற்கொண்டிருந்தனர்.

இதன்போதே, குறித்த கசிப்பு நிலையம் கண்டுபிடிக்கப்பட்டது.

இந்நிலையில், கசிப்பு 80 ஆயிரம் லீற்றர், கோடா மூலத்திரவம் 200 லீற்றர் கொண்ட பீப்பாக்களும் மீட்கப்பட்டவைகளாகும்.

அத்துடன், கசிப்பு தயாரிக்கப் பயன்படுத்தப்பட்ட பெரும் தொகையான உபகரணங்களும் பொலிஸாரால் கைப்பற்றப்பட்டுள்ளன. கைது செய்யப்பட்ட நபர் விசாரணையின் பின்னர், பண்டாரவளை நீதிவான் நீதிமன்றத்தில் ஆஜர் செய்யப்படுவாரென பொலிஸார் தெரிவித்தனர்.

சீரற்ற காலநிலையால் நோர்வூட்டில் 2 வீடுகள் சேதம் - 12 பேர் பாதிப்பு

மலைநாட்டில் நிலவும் சீரற்ற காலநிலையால் மக்களின் நாளாந்த நடவடிக்கைகள் பெரிதும் பாதிக்கப்பட்டுள்ளன. அடை மழையால் ஏற்பட்டுள்ள வெள்ளம் மற்றும் மண்சரிவால் சிலர் பாதிக்கப்பட்டுள்ளனர்.

அந்நிலையில் நோர்வூட் பொலிஸ் பிரிவுக்குட்பட்ட ஸ்டொக்கம் தோட்டம் தொழிற்சாலை பிரிவில் 13 ஆம் இலக்க கொண்ட நெடுங்குடியிருப்பில் சுவர் உடைந்து வீழ்ந்துள்ளது.

20 வீடுகளை கொண்ட தொட்டி வீடுகளில் இந்த சம்பவம் நேற்று வியாழக்கிழமை காலை இடம்பெற்றுள்ளது. இதில் இரண்டு வீடுகள் முழுமையாக சேதமாகியுள்ளன. இந்தச் சம்பவத்தில் இரண்டு வீடுகளை சேர்ந்த 12 பேர் பாதிக்கப்பட்டுள்ளனர்.

இந்தச் சம்பவத்தில் வீடுகளின் கூரைகள் பாதிக்கப்பட்டுள்ளமையுடன், வீடுகளின் தளவாடங்கள் மற்றும் பொருள்களும் பாதிக்கப்பட்டுள்ளன.

அதேவேளையில் பாதிக்கப்பட்டவர்களை தோட்ட நிர்வாகத்தின் அதிகாரிகள் பார்வையிட்டுள்ளமையோடு, சம்பவம் தொடர்பில் இப்பகுதி கிராமசேவகர் ஊடாக நோர்வூட் பொலிஸார் மற்றும் மாவட்ட இடர்முகாமைத்துவ மத்திய நிலையம், தேசிய கட்ட ஆராய்ச்சி நிலைய அதிகாரிகள் ஆகியோரின் கவனத்துக்கு கொண்டு வரப்பட்டுள்ளது.

இந்த நிலையில் பாதிக்கப்பட்டவர்களை தோட்ட ஆலய மண்டபத்தில் பாதுகாப்பு கருதி தங்கவைப்ப



தற்கான நடவடிக்கைகள் மேற்கொள்ளப்பட்டு வருகின்றன.

இவர்களுக்கான நிவாரண உதவிகளை மஸ்கெ-லியா பிரதேச சபையின் ஊடாக மேற்கொள்ள நடவடிக்கைகள் எடுக்கப்பட்டுள்ளன என பிரதேச சபை தவிசாளர் தெரிவித்தார்.

அத்தோடு, இந்த நெடுங்குடியிருப்பில் உள்ள ஏனைய 5 வீடுகளிலும் வெடிப்புகள் காணப்படுகின்றமையின் காரணமாக இடிந்து விழும் அபாயம் இருப்பதாகக் குடியிருப்பாளர்கள் அச்சம் தெரிவிக்கின்றனர்.

எனவே, உடனடியாக சம்பந்தப்பட்ட அதிகாரிகள் இதற்கு உரிய நடவடிக்கைகள் எடுக்க வேண்டும் என குடியிருப்பாளர்கள் கோரிக்கை விடுகின்றனர்.